

(१९)

सुनियत अवध को आनंद ।

हर्ष वर्षत सुमन दिन दिन देवितनि के वृंद ।

मुदित पुरि लोगन सराहत निरखि सुखमा कंद ।

जिनके सुअलि चखि पियत राम मुखारिविन्द मरिंद ।

मध्य वियोम विलम्ब चलत दिनेश उड़गन चंद ।

गगन जल थल विमल शोभित सर्वदा सानन्द ।

मलय मरुति मराल मधुकर मोर कोकिल वृन्द ।

मुदित मन मृग विहंग विहरत मोद विपिन बिलंद ।

वेर बिन मृगराज पत्नी दूध पिय मृग नंद ।

रहत रवि अनुकूल दिन निशि उदय पूर्ण चंद ।

नारि नर शिशु जरठ हिय में स्वाद ब्रह्मानंद ।

श्रद्धा कुलिटा, वैद्य लम्पट चोर रघुपति छंद ।

जटिल बड़, कच कठिन बंधन नेह नारियल अंध ।

पत्नी पति बिछुड़त न कबहूं उतर कत अवध निरंद ।

अन्धकार दशों दिशा वैदेहि बिन रघुचंद ।

श्रीराम पुरि अविलोक तुलसी मिटत दुख रुच द्वंद ।

गाय राज समाज गरीबि श्रीखण्डि पार्थिवि चंद ॥

कृपा निधान साहिब मिठा फरिमाईनि था: बोलिणा
सति श्रीवाहगुरु ! महाराज श्रीरघुनन्दन देव अयोध्या जे राज
सिंहासन ते बृजमानु थिया आहिनि । श्रीराम राज जी हाक
दहनी दिशाउनि में छांइजी वेई आहे । हूंअ त्रेता युग में धर्म जा
टे पेर काइमु आहिनि पर प्रभू महाराजनि जे धर्म प्रताप सां
'राम राज भए धर्म चारहों चरण,' चारई पेर काइमु रहिया ।
काल कर्म स्वभाव करे सारे राज में कोबि दुखी कोन हो । प्रभू
महाराजनि जे राज में नरक सुरिग जा रस्ता बंद थी विया सभु
वैकुण्ठि जा अधिकारी थी पिया । सभिनी खे इहा पक आहे त
असीं परातपर साहिब श्रीरामचन्द्र जी प्रजा आहियूं उन्हनि खे
केरु दुखाए सघंदो । स्वर्ग, पाताल, भूमण्डल में जिते किथे प्रभू
महाराजनि जी कीरति गाइजी रही आहे ।

साहिब मिठा बि जिते किथे प्रभू महाराजनि जे राज जो
आनंदु दिसी श्रीस्वामिनि महाराणी अ जे चरणनि में वेही चवनि
था : मिठी स्वामिनि जू ! तवहां जे प्राणनाथ जे राज में दाढो
आनन्दु आहे । देविताऊं बि अचिरज में पइजी विया आहिनि छो
त अवध में हींअर वैकुण्ठि खां बि वधीक आनन्दु आहे । सरकार

महाराज प्राणवल्लभ जो मधुरु जसु बुधी चवनि त बची कोकिल !
बुधाइ त कहिड़ो आनंदु थी रहियो आहे । साहिब मिठिड़ा
चवनि था त देवताउनि जा टोला गद् गद् थी हर हर जै जै
उचारे गुलनि जी वर्षा था करनि । नौबतूं था वज़ाइनि । विमाननि
में वेही अयोध्या ऐं अयोध्या वासियुनि जी शोभा सुषमा निहारे
धन्य धन्य था चवनि । पाण में इयें था चवनि त भाई ! हिननि
अवध वासियुनि वदी तपस्या कई आहे । शायदि श्रीशंकर भगवान
खे घणो रीझायो अथनि जो अठई पहर प्रभु अ जे रूप माधुरी
जो पानु था करनि । वदा वदा महाजन वापारी समय समय ते
प्रभू महाराजनि सां वार्तालापु था करनि । मुके जूं पगिड़ियूं
ज़रीदार जामा पहिरे शानदार थी अचनि था । प्रभु महाराजनि
जे सद करण ते पंहिजो सौभाग्यु मजीं हथिड़ा जोड़े हालु
हवालु था बुधाइनि । महाराज मिठा रथ ते चढी शहर में लंघंदे
रथ खे होरियां होरियां हलाराइनि जियं सभेई दिलि भरे दर्शनु
कनि । बिन्हीं पासे माणुहिनि जी भीड़, सभु प्रभू महाराजनि जे
मुख चन्द्र खे चकोर थी पिया निहारीनि, कृपाल प्रभू मिठनि
बोलनि सां यथा योगु कुशालु समाचारु पुछी सभिनी जे तन मन
खे सुख समुद्र में बोड़ींदा पिया अचनि । इन करे प्रभू मिठे जो
हिकु नामु रघुनाथु आहे । सभिनी जे जस खे नथ विझी हथ

हेठि कयो अथनि । सभु देवताऊं चवनि त अयोध्या जा बुढा
बार छो न वदभागी चइबा जो उन्हनि जा नेण रूप भंवरा मुख
कमल जो नितु अमृतु पानु था करनि । सदा अतृप्त उत्कंठा सां
प्रभू अ जी रूपमाधुरी अ में मगनु आहिनि । शिवु भगुवानु बि
चवे थो त अई पारवती ! अयोध्या वासी नर नारियूं बुढा बार
सभु वन्दनीय आहिनि छोट उन्हनि खे प्यारो श्रीरामु प्राणनि
खां प्यारो थो लगे । जीवन जो सचो फलु पातो अथनि ।

प्रभू महाराजनि जे राज जो आनंदु दिसण लाइ सूरजु
चंद्रमा तारा बि आकाश में होरियां होरियां था हलनि । रथ जूं
वांगू छिकणु विसिरी वियो अथनि । दर्शन में सोघो मनु स्थर थी
वियो अथनि । संधिया जी वेला थी वजे पर सूरज खां अगिते
वधणु विसरी वियो आहे । चन्द्रमा हथ जोड़े लीलाए चवेसि त
दादा ! अगिते हलु त मां बि दर्शन जो लाभु वठां । अहिड़े अपूर्व
आनन्द खे भला केरु छद्दींदो । समय जी जणु पाबन्दी हटी वेई
आहे । दींह रातियूं सवनि सवनि कलाकनि जा थी पिया आहिनि ।
चन्द्रमा बि नितु पूर्ण उदय थी आनंदु थो वठे । तिथियुनि जी
समक ई न रही अथसि । आकाशु जलु पृथ्वी सभु निर्मलु थी
पिया आहिनि । पृथ्वी अहिड़ी त उज्जवलु थी पई आहे जो खीरु

बि हारिजण सां मेरो न थो थिए । पंहिजे दिलिबर दामाद जो
राजु अथसि इन करे रोजु पाण खे नवनि रंगनि सां सींगारे गद्
गद् थी थिए । आकाशु बि निर्मलु, को बि विघ्नु न । जलु बि
चांदी अ जियां चमिकी रहियो आहे । सुन्दर समीर अनंत गुलनि
जी सुगंधि सां भरिपूर थी मंद मंद गति सां वही रही आहे ।
हृदय में प्रभू अ जे गुणनि जी लहर पर्ई जागे । हींअर हंसनि जा
टोला मधुर लाति सां हर्ष ध्वनि करे मस्तु थी रहिया आहिनि,
किथे मोरनि जो नृत्यु, किथे कोकिलाउनि जा पंचम स्वर, किथे
भंवरनि जी गुंजार, जेदाहुं तेदाहुं रस हर्ष जी बरिसाति वसी
रही आहे । बनिड़नि में हरण पखी सभु प्रसन्न चित सां विहार
करे मौज में गाइनि था नचनि था उदामनि थो । चइनी पासे
अनमोलु उल्लासु भरियो पियो आहे । समय ते बरिसाति पवण
करे चौधारी हरियाली, फल फूल खिड़ियल था रहनि । बिना
वेर विरोध जे हरणनि जा बचिड़ा शींहणियुनि जो खीरु पी
रहिया आहिनि । शींहणियूं बि प्यार में उन्मति थी गांइ वांगे
उन्हनि खे चटे प्यारु थियूं करनि । हाथियुनि जे डिघनि दंदनि
ते शींहनि जा बालक वेही झूले रहिया आहिनि । सूरजु भगुवानु
सभ तरह अनुकूलिता वारो थी पियो आहे । प्रभू मिठे एतिरा त
यज्ञ कया आहिनि जो सभु देवताऊं आनंद मगनु थी विया

आहिनि । यज्ञनि जे फल सरूपु चौधारी आनंद अमृत जी वर्षा
थी रही आहे । स्त्रियुनि, बारनि, बुढनि, जुवाननि जे दिलि में
सहज बृह्मानंद जो स्वादु वरितिजी रहियो आहे । सभु जणु
तुरिया अवस्था में मगनु आहिनि । शास्त्र कथनु था करनि त
गुरु गोविंद सिंह साहिबु जंगि जे मैदान में विज्ञान जे सतीं
भूमिका में ई स्थिति रहंदा हुआ इन तरह प्रभू महाराजनि जे
कृपा प्रसाद सां अयोध्या जे बाल बचे खे बि उहो आनंदु सदां
बणियो थो रहे ।

साहिब मिठा फरिमाईनि था त श्रीराम राज में 'श्रद्धादेवी'
ई कुलिटा स्त्री अ वांगे हुई जो सभिनी खे चम्बुड़ी उन्हनि जे
हृदय में वसंदी हुई ऐं प्रभु अ सां मिलाइंदी हुई । दासिन पुछियो
त साहिब ! भला राम राज्य में को लम्पटु हो छा ? साहिबनि
फरिमायो त उन वक्त हकीम ई पराई 'नाड़ी' दिसंदा हुआ ।
भला चोर भी प्रभु अ जे राज में हून्दा हुआ । श्रीरामचन्द्र जे राज
में प्रभु अ जा गीत ई सभिनी जा चित चोराईदा हुआ । जटाउनि
वारा रुगो बड़ जा वृक्ष हुआ । बहसु थींदो हो त बृह्मानंद ऐं
प्रेमानन्द जी महिमा ते ई । कोई बंधनु कोन हो राम राजमें
रुगो पुस्तक रुमालनि में बधिबा हुआ । सभेई जीव प्रेम जे बंधन

में ई बधल रहंदा हुआ । नारेलु ई अंधो हो ।

इन रीति गोस्वामी श्रीप्रभू महाराजनि जे राज जो जसु थो
गाए । जिनि भी दर्शनु कयो तिनि जा दुख रोग शोक मिटी
विया । द्वंद सभु मिटी विया । बियाई नासु थी वेई । को बि
कदहीं विषय भोग में न फाथो । अनन्त सुखनि हून्दे बि सभिनी
जी लगनि श्रीराघव लाल जे चरणारिविंदनि में लगल हुई । सभु
प्रभू प्रेम में पगियल हुआ ।

साहिब मिठा फरिमाईनि था त असां बालिड़ियूं गरीबि
श्रीखण्डि बि पंहिजे साहिब खे प्रसन्नु करण लाइ श्रीराम राज
जो आनन्दु गायूं था । पंहिजे साहिब खे पंहिजे साहिब जो
जसिड़ो चौतार ते गाए रीझाए रहिया आहिनि ।

जुग जुग जीअनि श्रीयुगल धणी ।

मिठिड़े बाबल साई अमां जी सदाई जै ॥